

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

DICEMBRU
1941

DUN KARM

L-AKBAR POETA NAZZJONALI TAGĦNA

Sebghin sena! Għomor sabiħ! U isbaħ jidher jekk mal-għadd tas-snin tissieheb hedma twila daqsu, hedma mnebbħa minn hsieb għoli, mirfuda minn twem-min qawwi, imdawla minn idijal qaddis. Għax il-ħajja hija hedma; u l-bniedem, maħluq minn Alla u mqiegħed qalb oħrajn bħalu, għandu, jekk irid igħix ħajtu tajjeb, jaħdem għal Alla u għal għajru.

Dawn il-kelmiet jiġbru fihom il-ħajja ta' Dun Karm li fit-18 ta' Ottubru li għadda għalaq 70 sena. Dun Karm ħabb lil Alla u ħabb lil għajru. Alla u Malta huma ż-żewġ idwal li għal 70 sena mexxew il-passi ta' Dun Karm; huma żewġ holoq, wahda go l-oħra, li go fihom jagħalqu l-ħedma ta' ħajtu kollha. Mhux tifħir fieragħ dan, imma l-kelma li toħroġ mill-qalb ta' kotra żgħażagħ u kbar li darba jew oħra ħassew fihom kemm tiswa l-ħedma tiegħu, sewwa jekk parir fuq kitba letterarja, sewwa jekk kienet biss tbissima jew kelma helwa minn fommu għasli. U għalhekk aħna li ħassejna aktar mill-qrib il-qawwa tal-ħedma tiegħu ngħaqadna madwaru biex nifirħulu u nixtequulu bil-qawwa kollha ta' qalbna għomor itwal għall-ġieħ ta' Alla u għall-ġid ta' Malta.

Dun Karm qassis u poeta, ħaddiem fil-qasam ta' Alla u ħaddiem fil-qasam tal-letteratura. Aħna hawn

inqisuh biss bhala kittieb ghalkemm il-kitba tieghu bil-kemm tista' tifridha mill-hedma tieghu ta' qassis. Bhala kittieb Dun Karm hu poeta, poeta kbir, l-akbar poeta Malti. Twieled poeta; f'zghuzitu kiteb gmiel ta' versi bit-Taljan imfahhrin sahsitra minn Taljani; fi rgulitu, mis-sena 1912 sal-lum, kiteb bil-Malti biss. Fuq il-gmiel letterarju tal-poezija ta' Dun Karm inhallu li jittellem haddiehor. Hawn ngħidu biss li Dun Karm bil-poezija tieghu gholla l-lsien Malti mhux biss f'ghajnejn il-barranin li qraw maqlubin fi lsien iehor hafna mill-poezijiet tieghu, imma f'ghajnejn l-eghdewwa wkoll li stagħgbu u tbikkmu meta raw li bil-Malti tista' tinkiteb poezija bhalm hi "Il-Jien u lilhinn Minnu." Dun Karm gholla gieħ il-Malti, u bis-sahha tieghu l-ghanja Maltija nstemghet tidwi f'bosta pajjizi. Barra mill-poezija li kiteb, Dun Karm gibed u mexxa warajh fit-triq tal-poezija kotra ta' zghazagh li, msahhrin mill-gmiel tal-ghanja tieghu, thajru jghannu huma wkoll it-tfawwir ta' qalbhom zagħzugħa. U hu, l-Poeta, l-Imgħallem, il-Habib, il-Missier, b'sabar u b'imħabba tal-ghageb, iwiezen lil dawk iz-zghazagh fl-ewwel tigrib tal-ghana, jagħmlilhom il-qalb, iħajjarhom u dejjem bi tbissima fuq xufftejh u l-hena jiddi f'ghajnejh. Hadem għall-Malti Dun Karm u l-hedma tieghu ma sfatx fix-xejn.

Bhala kittieb ta' proza, Dun Karm ma għandux post għalih. Ma kitebx wisq, u l-ftit li kiteb thoss fiħ dik ix-xejra ta' poezija li toħroġ wehidha minn qalb il-kittieb. Il-proza ta' Dun Karm, għal dak li huma hsebijiet u xbihat, aktar joqogħdilha l-isem ta' poezija. Ara fost l-oħrajn il-"Leggenda ta' *I Sepolcri*".

Dun Karm, bhala kittieba oħra tal-Malti, kellu l-eghdewwa tieghu, u ghax kien kittieb kbir, l-eghdewwa kienu kbar u horox. Riedu jħabblu l-hedma tieghu ma' fehmiel li fiħom ma kienx imdahhal; riedu jifgħu ghajb

fuq ismu; imma Hu zamm dejjem s̄hih̄. Fehmitu kienet satja, ma kellux u la mniex jist̄hi u lanqas mniex jibza'. Għalkemm qalbu, li dejjem h̄abbet, wegġġhet, hu h̄afer l-egħdewwa, baqa' miexi fit-triq li kien fiha, u t-tajn li tefgħulu tar lura minn fuqu u h̄ammeġ lil min tefagħhulu. Qalb ta' min iħobb 'l Alla u 'l għajru.

P. P. SAYDON